

నెత్తురుకన్నా చిక్కనిది

తుప్పర తుప్పర వానజల్లుల్లో, క్లబ్బు అవరణంతా బావురుమంటూన్నది. వాన పడకపోయినా ఉదయం పూటా, మధ్యాహ్నమూ అట్లాగే వుంటుంది. సాయంత్రానికేగాని, దాని ఇంద్రలోక వైభవం కనిపించదు. చీకటి పడుతున్న కొద్దీ దాని శోభగూడా ఇనుమడిస్తూంటుంది. అది అధికారులూ, గుత్త వ్యాపారులూ, జీవితంలో ఆన్నివిధాలా విజయాలైనవారి క్లబ్బు.

వానలో కొద్దిగా తడిసి, వణుకుతూ వరండాలోకి అడుగుపెట్టిన జగన్నాథాన్ని చూసి, తృళ్ళిపడి లేచాడు. బంట్లోతు కాసిమ్. జగన్నాథం కొత్త మెంబరైనా అప్పుడే రెండు మూడు పెద్ద పార్టీ లిచ్చాడు. పెద్ద పార్టీలంటే అక్కడి వాళ్ళకే తెలుసు. ఒక్కోసారికి అయిదారు వేలయినా ఖర్చయి వుంటుంది. రెండుసార్లు పట్నంలోని గొప్ప గొప్ప అధికార్లు, బ్యాంకర్లు, కంపెనీల డైరెక్టర్లు విందుకు వచ్చారు. ఫోలీసుబ్యాండ్ వచ్చింది. బొంబాయి నుంచి నైట్ క్లబ్బుల డ్యాన్సు తారగూడా వచ్చింది.

అప్పట్నుంచీ, అందరికీ లభించే ఒక్క సలాముగాక జగన్నాథానికి "యింకా వంగినతలల" రెండు మూడు అదనపు సలాములు కూడా దొరుకు తుంటే క్లబ్బు నీబ్బందినుంచి. ఆ పట్నంలో గొప్పవ్యక్తుల కందరికీ జగన్నాథం పేరు అప్రతంగా తెలిసిపోయింది ఈ పెద్దపార్టీల ద్వారానే.

"క్యాసాబ్, బుఖార్ ఆయాక్యా" అంటూ వణుకుతూన్న జగన్నాథం ఓవర్కోటు నందుకున్నాడు కాసిమ్.

అతను పరద్యానంగానే బిరునవ్వు తెచ్చుకొని. "లేదు లేదు కాసిం! కొంచెం పనివుంది" అంటూ గాజుతలుపులగుండా వానవంక చూస్తూ నిల బడిపోయాడు.

సాబ్ బిలియర్స్ గదిలోకి గాని లైబ్రరీ గదిలోకిగాని పోర అక్కడే నిలబట్టం చూసి బంట్లోతు కుర్చీ తెచ్చి వరండాలోనే వేళాడు.

"కాశిం! నన్ను గురించి డెలిఫోన్లో అడుగుతారు. కాల రాంగానే నాకు చెప్పాలి. బార్ రూమ్లో ఎవరైనా వున్నారా?"

“హై సాబ్!”

“అచ్చా - నేను బార్ రూమ్ లో వుంటాను.”

జగన్నాథం బార్ రూం సోఫాలో కూలబడి బ్రాండి, సోడా చప్పరిస్తున్నాడు. అప్పటికీ అతని వణుకుపోలేదు. ఎట్లా పోతుంది? వేసింది పెద్ద పందెపు జూదం. ఓడిపోయాడా. అంతే! అంతే అంటే మళ్ళీ యీ క్లబ్బూ, ఈ దిగులు లేని, బీదతనం అంటే తెలీని సంఘ పెద్దల స్నేహమూ, ఇప్పుయెన్నూ వీళ్ళమధ్య కొనుక్కొన్న హోదా, సిబ్బంది సలాములూ, పార్టీలూ - అన్నింటికీ దూరమై పోతాడు. ఈ వెలుగునుంచి చీకట్లోకి పోతాడు.

జగన్నాథం కోటు తడిమి చూచుకొన్నాడు. అందులో కొత్తగా లై సెన్సు తెచ్చుకొన్న రివాల్యరుంది. ఎందుకైనా మంచిదని జేబులో వేసుకొచ్చాడు, దాన్ని తాకగానే అతని వణుకూ, అదురూ కొంచెం తగ్గిపట్టయింది. ఈ క్లబ్బులో మెంబరుగా చేరక మునుపు ఎన్నోసార్లు లై సెన్సు కోసం ప్రయత్నించాడు. ఉహు! కాని, క్లబ్బులో చేరిన పక్షం రోజుల్లోనే దానంతటదే వచ్చింది. ఈ క్లబ్బులో ఏదైనా “ఫిక్స్” చేయవచ్చు. “ఫిక్స్” అంటే అదేమీ కోడ్ పదంగాదు. బార్ రూమ్ లోనో, బిలియర్స్ డేబిల్ వద్దో, బ్రిడ్జి డేబిల్ మీదో సరైన వ్యక్తితో ఒక్క ముక్క అంటే చాలు - “ఫిక్స్!” ఐ షల్ ఫిక్స్ ఇట్ ఆప్ ఫర్ యూ, పరిపాలనా, రాజ్యయంత్రాంగం పెద్ద పెద్ద మెట్లు, బిళ్ళ జమానులూ వున్న రాతికట్టడాల ఆఫీసుల్లోగాదు. వున్నది క్లబ్బులో. ఈ క్లబ్బులో.

“బాయ్!”

బార్ రూమ్ లో తెల్ల యూనిఫారం బాయ్ వచ్చి కొత్త గ్లాసూ, నిండు సోడా, చోటా పెగ్గూ ముందుంచి పోయాడు. బయట ఇల్లు వడుతూనే వున్నది. ఏదో శబ్దమైతే ఉలిక్కిపడి చూశాడు జగన్నాథం.

“కానీమ్!”

“నై సాబ్, కోయీ నై సాబ్!”

గ్లాసులో ద్రవపదార్థం మళ్ళీ చప్పరిస్తూ వుండిపోయాడు.

జగన్నాథం ఒక పెద్ద కాంట్రాక్టు కోసం బెండరు వేశాడు. దాన్ని “ఫిక్స్” చేయటానికే రెండు పార్టీలూనూ. దాన్ని గురించే కాదుగూడా కొన్నది. అయితే, ఈ బెండరుకు పెద్ద పోటీ వుంది. ఆ పోటీ కంట్రాక్టర్లు కూడా కొందరు

ఈ క్లబ్బులో సభ్యులే. నిజానికి ఈ చెండరు వేసే తాహతులేదు తనకు. ఫిక్స్ చేసే వాళ్ళుగూడా బాగా గ్యారంటీ యివ్వలేదు. ఈ చెండర్లో పెద్ద పనులున్నాయి. పెద్ద ఇంజనీరూ కావాలి, పెద్ద పెట్టుబడి కావాలి చాలా మందిని వట్టాలి. కాని, మేపుళ్ళన్నీ పోనూ లక్షదాకా పెర్సంచేజిలోనే మిగులుంది. తను పెద్ద లిస్టులోకి పోతాడు. ఈ దిన దిన గండాలు తప్పుతాయి. తనే ఒక "ఫిక్సర్" అయిపోతాడు.

అసలు యింతకుముందు మొదలెట్టిన కాంట్రాక్టు వనులకే తన పెట్టుబడి చాలనిది. కాని, ధైర్యే సాహసే అంటూ దిగాడు. కాలం. కర్మం కలిసి వస్తున్నై. "ఇది" అట్లాంటిదిగాడు. ఇన్ కంటాక్స్ సర్టిఫికెట్టే కొద్దిగా దిద్దాలని వచ్చింది. ఎర్నెస్టు మనీకిందనే కొన్నివేలు కట్టవలసి వచ్చింది. జగన్నాథం ఎవర్నీ సలహా అడగలేదు. తనవంతు పిత్రార్జితం యిదివరకే అమ్మేశాడు. ఇప్పుడు దేశాలమీద పోయిన తమ్ముడి సంతకంతో పవర్ ఆఫ్ అటార్ని పుట్టించవలసి వచ్చింది. దాని ఆధారంతోనే, వాడి ఆస్తంతా అయిన కాడికి అమ్మేశాడు. తెచ్చి ఎర్నెస్టు మనీ కట్టాడు. పందెంలో జొరబడ్డాడు. ఏమి పందెం? ఇది పోయిందా. అన్ని సంతకాలూ బయటపడతై. బయటపడటమేనా? తను బయట వుండడు. "లోపల" వుంటాడు.

తమ్ముడి ఆస్తి సంగతి తెలిసినప్పుడు రుక్మిణి "ఇదంతా ఏమిటండీ? ఎందుకు చేస్తారు యీ పన్నన్నీ - నలుగురూ మనల్ని ఆడిపోసుకుంటారు!" అన్నది.

"పిచ్చిదానా - వాడికి తల్లైనా తండ్రైనా మనమేనా? మనకు కలిసొస్తే వాడికి వచ్చినట్టు గాదుచే? ఎక్కడికి పోతుంది? ఏదో లెక్కలకోసం బాగాలు గాని నిజానికా?"

"ఏమో. ఆ ఏడుకొండల వాడి దయ. పిచ్చినాయన, ఏ వూళ్ళు పట్టుకు తిరుగుతున్నాడో ఏమో!"

"ఎక్కడికి పోతాడే? అలవాటేగా. విసుగు పుట్టగానే వాడే వస్తాడు. బెజవాడలోనో ఎక్కడో నాటకాల కంపెనీల వాళ్ళతో తిరుగుతున్నట్టేలే."

రుక్మిణి నిజానికి సత్తెకాలం మనిషి. వెంకటేశ్వర స్వామి పెద్దపటం - వెండిది - అడుగుతున్నది. ఇది "అయితే" వెంటనే కొనాలి. ఒకసారి తిరువతి

గూడా పోయిరావాలి. పిచ్చిసన్నాసి రంగడు ఎక్కడెక్కడ తిరుగుతున్నాడో. తను వాడికేం తక్కువ చేయలేదు. కాని కర్మ. ఈ మాటు యిది "అయితే" మళ్ళీకొంచెం తీరిక చిక్కుతుంది. ఇది "అయినా" చాలా ఖర్చులున్నై. ఇంకో పార్టీ కోసం పీక్కుతింటారు. ప్రెజెంటేషన్స్ గూడా చాలా వున్నైగా. పార్టీ గూడా కొత్త తరహాగా వుండాలిట. నవాబులు వెలిగిన పట్టుమాయేను. వాళ్ళ పార్టీలో ఏమేమి జరిగేది వీళ్ళందరికీ అనుభవ పూర్వకంగా తెలికపోయినా. వినికీడిగా తెలుసుగా.

"సాబ్."

"డెలిఫోన్ ఆయాక్యా?"

"జీ సాబ్!"

జగన్నాథం దిగ్గున లేచాడు. అతను తూలటం లేదు. ఆలవాటయి పోయింది. కాసి, యిందాకటి అదురుడు మళ్ళీ వచ్చింది. పెద్ద ఆంగ్లో డెలిఫోన్ వున్న నెక్రెటరీ గదివైపు పరుగెత్తాడు.

"అఁ- అఁ మాట్లాడుతున్నా!"

"ఎవరండీ-? మే ఐనో?"

"చెప్పండి - కాయా పండా?"

జగన్నాథానికి ముచ్చెమటలు పోసినై.

"నేను ఎడ్వోకేట్ జగన్నాథాన్ని - ఐ వాంట్ ద నెక్రెటరీ - రావ్.

"సారీ సర్ - నాకనుకొన్నాను. ఆయనింకా రాలేదు."

చిరుచెమటలు కారుతూన్న ముఖంతో కాసిమ్ వంక చూశాడు.

"జగన్నాథం" అన్నమాట విని పిలిచాడు.

"మాప్ కర్నా సాబ్!"

జగన్నాథం వరండాలోకి వచ్చాడు. అక్కడి చల్లగాలికి గాని అతని చెమటలు ఆరిపోలేదు. కోటు విప్పదీస్తుంటే లై నెస్సు తెచ్చుకొన్న వస్తువు - రివాల్యర్ - కింద పడ్డది.

"సాబ్తు తబీయత్ ఠీక్ నైక్యా సాబ్?"

చల్లగా చేతికి తగిలింది - ముసలి కాసిం అందిస్తున్న ఉక్కు వస్తువు. సాబ్ ముఖాన్ని కొత్త "ఎడ్మిరేషన్ తో" చూశాడు బంబ్రోతు.

“కుచ్ నై - కుచ్ నై - తీక్ హై. తీక్ హై కాసిమ్!”

అందరూ వాణ్ణి “చప్రాసి” అని పిలుస్తారు. కాని, ఆ గుంపులో తాను ఒకడైనా అట్లా పుట్టలేదుగా! మనుషుల్ని పేరుబెట్టి పిలిస్తే వారి ఆత్మగౌరవం ఎంత పెరుగుతుంది. తనకు తెలుసు. బార్ రూమ్ లో మాత్రం వాళ్ళందరి పేర్లు తెలిసినా - “బాయ్” అంటేనే మర్యాద. పిచ్చి సన్నాసి రంగడు కూలీలందరినీ పేరు పేరునా పిలిచేవాడు - పనులమీదికి పంపిస్తే. వాళ్ళ కెందరు పిల్లలూ, ఇల్లెక్కడ? కూలితో గడుస్తున్నదా? అని యోగక్షేమాలు అడుగుతుంటాడు. ఏమి శాశ్వతం? చివరికి మిగిలేది మనిషిమీద మనిషి ప్రేమే గదా? ఈ గొప్ప దర్జాలో ఏది నిజం?

అట్లా అని ఈ బీదవాళ్ళందరూ నిజాయితీపరులా? తన పెద్ద మేస్త్రీ - డొంగ రాస్కెల్ - కూలివాళ్ళకు బేడవడ్డికి అప్పలిస్తుంటాడు. ఒకసారి తనకు దబ్బు కొరవబడి ఏదో చేసి కూలిపైకం సర్దమంటే బట్వాడా చేసి తనవద్దే బేడ వడ్డికి తెచ్చానని వసూలు చేశాడు.

పెలిపోను గంట గణ గణమని మోగింది. కాసిమ్ సాబ్ వంక చూసి ఆగిపోయాడు.

“లేలో - తుమ్ లేలో -” అన్నాడు జగన్నాథం వణుకుతూనే,

కాసిమ్ రిసీవరెత్తి - “ఆప్ కూ బులారే హే సాబ్” అన్నాడు, దాని మూతి అరచేతిగుంటతో మూస్తూ.

“యస్.....”

“మిష్టర్ జగన్నాథం....”

“యస్ ప్లీజ్..... యస్ ప్లీజ్.....” కొంచెంసేపు నిశ్శబ్దం, జగన్నాథం కోటును చేత్తో గట్టిగా అదుముకొన్నాడు.

“కాయా - పండా?”

“కాయా - ఇంకానా?”

“ఓ. కే?”

“ఓ. కే ఆండ్ ఫిక్చర్.”

“తాంకూ సర్... థాంకూ....”

“మరి.....?”

“ప్రామిస్ ఈజ్ ప్రామిస్!”

“ఎక్కడుంటారు సాయంత్రం?”

“ఇక్కడే.”

జగన్నాథం వణుకు పాతది ఆగిపోయి కొత్త వణుకు ముఖంలో వచ్చింది. అతనికి క్లబ్బంతా కొత్త శోభతో కనబడింది. జేబులోకి చేయి పోసిచ్చి, కాచు కొన్న కాసింమీద అయిదు రూపాయలనోటు విసిరేసి “అచ్చా కామ్కియా కాసిమ్ - అచ్చా కామ్. పిల్లలకు మితాయిలు కొనుక్కో. నే నీ పూట యిక్కడున్నానని తేకేదార్లు ఎవరడిగినా చెప్పొద్దు.” అన్నాడు.

రాత్రికి జగన్నాథం యింటికి చేరేసరికి పదకొండు దాటింది. కారు హారన్ వింటూనే రుక్మిణి ఎదురొచ్చింది.

“చెప్పకోండి.... ఇంటికెవరోచ్చారో?” అన్నది.

నోటివాసన వట్టకుండా ఆమెకు కొంచెం దూరంగా నుంచున్నాడు.

“ఎవరే?”

“చెప్పకోండి....”

“రాజ్యమా?”

రాజ్యం అతని మరదలు. ఆ పిల్ల పెళ్ళి యీ మధ్యనే అయింది. తోడల్లుడిని తీసుకురమ్మని వ్రాశాడు.

“పప్పులో కాలేశారు - రంగడు.”

జగన్నాథం ఆమెను తేరిపార చూశాడు. ఇంకొంచెం దూరంగా జరిగి.

“ఎందుకొచ్చాట్ట?” అసడిగాడు.

“ఆదేమిటండీ - యిక్కడికి రాక ఎక్కడికి పోతాడు?”

“అదిగాదే.....”

జగన్నాథం నేరుగా తన గదిలోకి పోయి జోళ్ళు విప్పదీసుకొని, సూటు విప్పేసి బర్మా లుంగీ కట్టుకొన్నాడు. తమ్ముణ్ణి చూచే ప్రయత్నం ఏమీ చెయ్యలేదు.

“నాకు ఆకలిగా లేదు. లైటార్నేయ్. తలనొప్పిగా వుంది.”

కొంచెం సేవట్లో పాలగ్లాసు పట్టుకొని వచ్చి డేబిల్ మీద పెట్టి
లెటార్చేసింది.

“రుక్కూ!.... నీకు తెలీదు. రంగడ్ని మళ్ళీ పంపించేసెయ్ ముద్దుచేసి
వాణ్ణి చెడగొట్టవొక.”

మనక చీకట్లో భర్త ముఖం ఆమెకు కన్పించలేదు. కాని, ఆ మాటలు
రక్తసంబంధపు మాటలుగా ఆమెకు విన్పించలేదు. అనుమానిస్తూ ఏమో
అడిగింది.

“పిచ్చిముండా. నీకు వ్యవహారాల సంగతి బొత్తుగా తెలీదు. రెండు
దోవతులూ చొక్కాలూ కొనిపెట్టు. ఇరవై రూపాయలు చేతికియ్యి. పంపిం
చేసెయ్. తెల్పిందా? మన జ్ఞాతివర్గం యిక్కడా చేరింది. అవీ యివీ వాడికి
నూరిపోస్తారు.”

రుక్మిణికి ఈ మాట అతని నోటి వాసన బాగా కొట్టింది. కాని, మాటలు
మత్తుగా రావటంలేదు. స్మారకం మాటలే. కాని, అర్థం కావటంలేదు.

నెత్తురుకన్నా చిక్కని వేరే విలువల వలయంలో తన భర్త చిక్కుకొని
వున్నాడని ఆమె ఎప్పటికీ తెలుసుకోలేదు. సత్రైకాలం మనిషి. *

(కృష్ణాపత్రిక 1965, జనవరి 9.)